

சாராம்சம்: இனிய குழந்தைகளே, உங்களுக்கு நன்மையை ஏற்படுத்திக் கொள்வதற்கு, எல்லா வகையான முன்னெச்சரிக்கைகளையும் எடுத்துக் கொள்ளுங்கள். நீங்கள் ஒரு மலர் ஆக வேண்டுமாயின், உங்கள் உணவு தூய்மையைக் கடைப்பிடிக்கும் ஒருவரினால் தயாரிக்கப்பட்டிருக்க வேண்டும்.

கேள்வி: 21 பிறவிகளுக்கு அங்கு தொடரவுள்ள எதனை, குழந்தைகளாகிய நீங்கள் இங்கு பயிற்சி செய்கிறீர்கள்?

பதில்: சரீரத்தினாலும், மனத்தினாலும் நீங்கள் சதா ஆரோக்கியமானவர்களாக இருப்பதற்கு இங்கே நீங்கள் பயிற்சி செய்கிறீர்கள். தாதிஜி ரிஷியைப் போல் நீங்கள் உங்கள் எலும்புகளை இந்த யாகத்திற்குக் கொடுக்க வேண்டும். எவ்வாறாயினும் இங்கு ஹத்த யோகம் என்ற கேள்விக்கே இடமில்லை. உங்கள் சரீரம் பலவீனமடைவதை, நீங்கள் அனுமதிக்கக் கூடாது. இங்கு நீங்கள் பயிற்சி செய்கின்ற யோகத்தின் மூலம், நீங்கள் 21 பிறவிகளுக்கு ஆரோக்கியமானவர்கள் ஆகுகின்றீர்கள்.

ஓம் சாந்தி. கல்லூரியிலும் பல்கலைக்கழகத்திலும் ஆசிரியர்கள் மாணவர்களைப் பார்க்கின்றார்கள். ரோஜாக்கள் எங்கே? யாரெல்லாம் முன்வரிசையில் அமர்ந்திருக்கின்றார்கள்? இதுவும் ஒரு பூந்தோட்டமாகும். எனினும் அது வரிசைக்கிரமமாக உள்ளது. இங்கு நான் ஒரு ரோஜாவை பார்க்கின்றேன். அதன் அருகில் மிகவும் நறுமணம் கமழும் இன்னுமொரு மலரையும் பார்க்கின்றேன். இன்னுமொரு இடத்தில் எருக்கலம் பூவையும் பார்க்கின்றேன். பூந்தோட்டத்தின் அதிபதி அவற்றைப் பார்வையிட வேண்டும். முட்காட்டை அழித்து, மலர்களின் நாற்றுக்களை நடுவதற்காக வாருங்கள் என நீங்கள் பூந்தோட்டத்தின் அதிபதியை அழைக்கின்றீர்கள். முட்களிலிருந்தே மலர்களுக்கான நாற்று எவ்வாறு நாட்டப்படுகிறதென்பதை குழந்தைகளாகிய நீங்கள் நடைமுறை ரீதியாக அறிந்துள்ளீர்கள். எவ்வாறாயினும் உங்களிற் சிலரே இந்த விடயங்களைப் பற்றி சிந்திக்கின்றனர். அவரே பூந்தோட்டத்தின் அதிபதியும், படகோட்டியும் என்பதனைக் குழந்தைகளாகிய நீங்கள் அறிவீர்கள். அவர் அனைவரையும் தன்னுடன் அழைத்துச் செல்வார். மலர்களைப் பார்க்கும் போது தந்தை சந்தோஷமடைகின்றார். முட்களிலிருந்து மலர்களாக மாறுகிறீர்கள் என்பதை நீங்கள் ஒவ்வொருவரும் புரிந்துகொள்கிறீர்கள். இந்த ஞானம் எவ்வளவு மேன்மையானதென்பது பாருங்கள். இந்த விடயங்களைப் புரிந்துகொள்வதற்குப் பரந்த புத்தி தேவைப்படுகிறது. இவ்வுலகம் கலியுகவாசிகளைக் கொண்ட நரகமாகும். நீங்கள் சுவர்க்க வாசிகள் ஆகுகின்றீர்கள். சந்தியாசிகள் தங்கள் வீடுகளை விட்டு ஓடிவிடுகின்றனர். நீங்கள் எங்கும் ஓடத் தேவையில்லை. சில வீடுகளில் ஒருவர் முள்ளாகவும் மற்றவர் மலராகவும் இருக்கின்றனர். சிலர் பாபாவிடம் வினவுகின்றனர்: பாபா, நான் என் மகனுக்குத் திருமணம் செய்து வைக்கலாமா? பாபா கூறுவார்: நீங்கள் அவ்வாறு செய்யலாம். அவரை வீட்டில் வைத்திருந்து பராமரியுங்கள். உங்களிடம் அத்தகைய தைரியம் இல்லை என்பது நீங்கள் கேட்டதிலிருந்து புரிகிறது. ஆகவே பாபா பதில் கூறுகிறார்: நீங்கள் அவ்வாறு செய்யலாம். சிலர் கூறுகின்றனர்: நான் எப்பொழுதும் நோய்வாய்ப்படுகிறேன், மருமகள் வந்தால் அவர் தயாரிக்கும் உணவையே உண்ண நேரிடும். பாபா கூறுகிறார்: நீங்கள் உண்ணலாம். பாபா வேண்டாம் எனக் கூறுவாரா? சூழ்நிலைகள் அவ்வாறிருப்பின் நீங்கள் அதனை உண்ண வேண்டும். ஆகவே அவ்வாறு செய்யுங்கள். எவ்வாறாயினும் அங்கு பற்று இருக்கிறது அவ்வாறில்லையா? மருமகள் ஒருவர் தங்கள் வீட்டினுள் பிரவேசிக்கும் போது அதனைப் பற்றிக் கேட்கவே வேண்டாம்! அது இறைவியே வந்துவிட்டதைப் போன்றிருக்கும்! அவர்கள் அதிக சந்தோஷமடைகின்றனர். எவ்வாறாயினும் நீங்கள் மலர்களாக வேண்டுமாயின் தூய்மையைக் கடைப்பிடிக்கும் ஒருவரால் தயாரிக்கப்பட்ட உணவையே உண்ண வேண்டும் என்பதனை நீங்கள் புரிந்துகொள்ள வேண்டும். இதற்கு நீங்கள் சொந்த ஏற்பாடுகளைச் செய்யவேண்டும். இதனையிட்டு நீங்கள் எதனையும் கேட்க வேண்டியதில்லை. நீங்கள் தேவர்கள் ஆகுகின்றீர்கள் என்பதைத் தந்தை விளங்கப்படுத்துகிறார். ஆகவே நீங்கள் இந்த முன்னெச்சரிக்கைகளை எடுத்துக் கொள்ள வேண்டும். அதிகளவு முன்னெச்சரிக்கைகளை நீங்கள் எடுக்கும் போது நீங்கள் அதிகளவு நன்மை பெறுகிறீர்கள். அதிகளவு முன்னெச்சரிக்கைகளை எடுப்பதற்கு சில முயற்சியும் தேவைப்படுகிறது. நீங்கள் எங்காவது செல்வதற்காகப் பயணிக்கும் போது பசிக்கும் என உணர்ந்தால் சில உணவுகளை உங்களுடன் எடுத்துச் செல்லுங்கள். உங்களுக்குச் சிரமம் இருக்குமாயின், தவிர்க்கவே முடியாத சந்தர்ப்பங்களின் போது, புகையிரத நிலையங்களில் பாண் விற்பவர்களிடம் அதனை வாங்கி உண்ணலாம். தந்தையை நினைவு செய்யுங்கள். இதுவே யோக சக்தி என அறியப்படுகிறது. இதில் ஹத்த யோகம் என்ற கேள்விக்கே இடமில்லை. உங்கள் சரீரம் பலவீனமடைவதற்கு நீங்கள் அனுமதிக்கக் கூடாது. தாதிஜி ரிஷியைப் போல் நீங்கள் ஒவ்வொரு எலும்புகளையும் கொடுக்க வேண்டும். எவ்வாறாயினும் இதில் ஹத்த யோகம் என்ற கேள்விக்கே இடமில்லை. அவை அனைத்தும் பக்தி மார்க்கத்திற்குரியவையாகும். சரீரம் மிக ஆரோக்கியமாக வைத்திருக்கப்பட வேண்டும். இந்த யோகத்தின் மூலம் நீங்கள் 21 பிறவிகளுக்கு ஆரோக்கியமானவர்கள் ஆகுகின்றீர்கள். இதனை நீங்கள் இங்கே பயிற்சி செய்ய வேண்டும். இதில் கேட்பதற்கு எதுவும் இல்லை என பாபா விளங்கப்படுத்துகிறார். ஆம், முக்கியமான சிலவற்றில் நீங்கள் குழப்பமடைந்திருந்தால் நீங்கள் கேட்கலாம். சிறு விடயங்களை பாபாவிடம் கேட்பதினால் பெருமளவு நேரம் வீணாக்கப்படுகிறது. பெரிய மனிதர்கள் மிகக் குறைவாகவே பேசுவார்கள். சிவபாபா ஜீவன்முக்தி அருள்பவர் என அழைக்கப்படுகிறார். இராவணன் ஜீவன் முக்தி அருள்பவன் என அழைக்கப்பட முடியாது. அவன் எவ்வாறானவன் ஆயின் அவனது கொடும்பாவி ஏன் எரிக்கப்படுகிறது? இராவணன் மிகப் பிரபல்யமானவன் என்பதைக் குழந்தைகள் புரிந்துள்ளனர். இராவணனிடம் அதிகளவு பலம் இருந்த போதும் அவன் இன்னமும் உங்கள் எதிரி இல்லையா? இராவணனது இராச்சியம் அரைக் கல்பத்திற்குத்

தொடர்கிறது. எவ்வாறாயினும் அவனது புகழ் எதனையாவது கேள்விப்பட்டுள்ளீர்களா? எதுவும் அல்ல. ஐந்து விகாரங்களே இராவணன் என அழைக்கப்படுகிறான் என்பது உங்களுக்கு தெரியும். சாதுக்களும் புனிதர்களும் தூய்மையாக இருப்பதனாலேயே புகழப்படுகின்றனர். மனிதர்கள் அனைவரும் இந் நேரத்தில் தூய்மையற்று உள்ளனர். எத்தகையவர் வந்தாலும் பரவாயில்லை, முக்கியஸ்தர் ஒருவர் வந்து பாபாவைச் சந்திக்கக் கேட்டாலும் , பாபா அவரிடம் என்ன வினவுவார்? இராம இராச்சியத்தைப் பற்றியும் இராவண இராச்சியத்தைப்பற்றியும், மனிதர்கள், தேவர்கள் பற்றியும் எப்போதாவது கேள்விப்பட்டுள்ளீர்களா என பாபா அவரிடம் வினவுவார். இந்நேரத்தில் மனிதர்களின் இராச்சியமா அல்லது தேவர்களின் இராச்சியமா உள்ளது? யார் மனிதர்கள், யார் தேவர்கள்? யாருடைய இராச்சியத்தில் தேவர்கள் இருந்தனர்? தேவர்கள் சத்தியயுகத்திலேயே இருந்தனர். அரசரும் அரசியும் எவ்வாறோ அவ்வாறே பிரஜைகளும் ஆவார்கள். இது புதிய உலகமா அல்லது பழைய உலகமா என நீங்கள் வினவலாம்? சத்திய யுகத்தில் ஆட்சி புரிபவர்கள் யார்? தற்போது இது யாருடைய இராச்சியம்? படம் உங்கள் முன்னால் உள்ளது. பக்தி என்றால் என்ன, ஞானம் என்றால் என்ன என்பதனைத் தந்தை மாத்திரமே இங்கமர்ந்திருந்து விளங்கப்படுத்துகிறார். தங்களால் எதனையும் கிரகிக்க முடியாதுள்ளது எனக் கூறும் குழந்தைகளுக்குத் தந்தை கூறுவார்: ஓ! ஆனால் அல்பாவையும் பீற்றாவையும் புரிந்து கொள்வது இலகுவானது இல்லையா? தந்தையாகிய என்னை நினைவு செய்யுங்கள், நீங்கள் உங்கள் ஆஸ்தியைப் பெற்றுக்கொள்வீர்கள் என அல்பாவாகிய தந்தை கூறுகிறார். பாரத மக்கள் சிவனது பிறந்த நாளைக் கொண்டாடுகின்றனர் ஆனால் அவர் எப்போது பாரதத்திற்கு வந்து அதனைச் சுவர்க்கமாக்கினார்? பாரதம் சுவர்க்கமாக இருந்தது என்பதைக் கூட அவர்கள் புரிந்துகொள்வதில்லை. அவர்கள் அதனை மறந்து விட்டார்கள். நீங்கள் சுவர்க்க அதிபதிகளாக இருந்தீர்கள் என்பதை நீங்களும் அறிந்திருக்கவில்லை என்றும் இப்பொழுது நீங்கள் மீண்டும் தந்தையினால் தேவர்கள் ஆக்கப்படுகிறீர்கள் என்பதையும் அவர்களுக்குக் கூறுங்கள். நான் ஒருவரே இதனை உங்களுக்கு விளங்கப்படுத்துபவர் ஆவேன். “ஒரு வினாடியில் ஜீவன் முக்தி” என்பது நினைவு கூரப்படுகிறது. எவ்வாறாயினும் அதன் அர்த்தம் புரிந்துகொள்ளப்படவில்லை. நீங்கள் ஒரு வினாடியில் சுவர்க்கத்தின் தேவதைகள் ஆகுகின்றீர்கள். இது இந்திர சபை எனவும் அழைக்கப்படுகிறது. இந்திரனே மழையின் கடவுள் என அவர்கள் நம்புகின்றனர். மழையைப் பொழியச் செய்யும் ஒருவருக்கான ஒன்றுகூடல் இப்பொழுது இருக்க முடியுமா? இந்திர பூமி போன்ற பல விடயங்களை அவர்கள் பேசுகிறார்கள். இன்று நீங்கள் இந்த முயற்சியை மீண்டும் செய்கிறீர்கள். இது கல்வி இல்லையா? நீங்கள் சட்டத்தரணியாகுவதற்குக் கற்பீர்களாயின் நாளை சட்டத்தரணியாகுவீர்கள் என்பதை நீங்கள் புரிந்துகொள்கிறீர்கள். இங்கு நீங்கள் இன்று கற்கிறீர்கள் நாளை உங்கள் சரீரத்தை நீக்கி அந்த இராச்சியத்தில் பிறப்பெடுப்பீர்கள். நீங்கள் பெறுகின்ற வெகுமதி உங்கள் எதிர்காலத்திற்கானது ஆகும். நாங்கள் இங்கு கற்று, பின்னர் சென்று சத்திய யுகத்தில் பிறப்பெடுக்கிறோம். இளவரசர்கள் இளவரசிகள் ஆகுவதே எங்கள் இலக்கும் இலட்சியமும் ஆகும். இது இராஜ யோகம். உங்கள் புத்தி திறக்காதுள்ளது என நீங்கள் கூறினால் அதுவே உங்கள் பாக்கியம் ஆகும். நாடகத்தில் அதுவே உங்கள் பாகம் ஆகும். அதனை பாபா எவ்வாறு மாற்றமுடியும்? சுவர்க்கத்தின் அதிபதிகள் ஆகுவதற்கு அனைவருக்கும் உரிமை உண்டு. ஆனால் அது வரிசைக்கிரமம் இல்லையா? அனைவரும் சக்கரவர்த்திகள் ஆகுவார்கள் என்றில்லை. கடவுளின் சக்தி இங்கு இருப்பதனால் அவரால் அனைவரையும் சக்கரவர்த்தியாக்க முடியும் எனச் சிலர் கூறுகின்றனர். பின்னர் பிரஜைகள் எங்கிருந்து வருவார்கள்? இது புரிந்துகொள்ளப்பட வேண்டியதொரு விடயமாகும். அது இலக்ஷ்மி நாராயணனின் இராச்சியம் ஆகும். சக்கரவர்த்திகள் சக்கரவர்த்தினிகள் என்பது பெயரளவிலேயே இப்பொழுது இருக்கின்றது, அவர்களுக்கு அப்பட்டங்கள் கொடுக்கப்பட்டுள்ளன. நூறு அல்லது இருநூறு ஆயிரங்களை செலுத்துவதன் மூலம் அவர்களால் ஒருபட்டத்தைப் பெற்றுக்கொள்ள முடியும். அவர்களும் அதற்கேற்ற முறையில் செயற்பட வேண்டும். ஸ்ரீமத்தைக் கடைப்பிடிப்பதன் மூலம் உங்கள் இராச்சியத்தை இப்பொழுது ஸ்தாபிக்கின்றீர்கள் என்பதைக் குழந்தைகளாகிய நீங்கள் தெரிந்துள்ளீர்கள். அங்கு அனைவரும் மிக அழகாக இருப்பார்கள். அது இலக்ஷ்மி நாராயணின் இராச்சியம் ஆகும். சமய நூல்களில் சக்கரத்தின் கால அளவு நீடிக்கப்பட்டதனால் மனிதர்கள் அந்த இராச்சியத்தை மறந்துவிட்டனர். அவலட்சணமானவர்களில் இருந்து அழகானவர்கள் ஆகுவதற்கு நீங்கள் இப்பொழுது முயற்சி செய்கிறீர்கள். தேவர்கள் அவலட்சணமானவர்களா? கிருஷ்ணர் நீல நிறமாகவும் ராதே வெள்ளை நிறமாகவும் சித்தரிக்கப்பட்டுள்ளனர். அழகைக் கருத்திற்கொள்ளும் போது இருவரும் அழகானவர்கள் ஆவர். பின்னர் காமசிதையில் அமர்ந்ததனால் இருவரும் அவலட்சணமானவர்கள் ஆகிவிட்டனர். அங்கு அவர்கள் தங்க உலகின் அதிபதிகள் ஆவார்கள். இங்கு இந்த உலகம் அழுக்கானதாகும். முதலில் குழந்தைகளாகிய நீங்கள் உங்களுக்குள் அதிகளவு சந்தோஷத்தை அனுபவம் செய்யவேண்டும். எவ்வாறாயினும் நீங்களும் தெய்வீகக் குணங்களை உங்களுக்குள் கிரகித்துக்கொள்ள வேண்டும். உங்களால் புகைபிடிப்பதை விடமுடியாதுள்ளது என உங்களில் சிலர் பாபாவிடம் கூறுகிறீர்கள். பாபா கூறுகிறார்: சரி (O.K) நீங்கள் விரும்பியளவு புகைபிடியுங்கள்! நீங்கள் கேட்கும் போது பாபா என்ன கூறுவார்? நீங்கள் முன்னெச்சரிக்கைகளைக் கடைப்பிடிக்காததனால் வீழ்கின்றீர்கள். நீங்கள் இதனைப் புரிந்துகொள்ள வேண்டும். நீங்கள் தேவர்கள் ஆகுவதனால் உங்கள் நடத்தையும் செயற்பாடுகளும் எவ்வாறிருக்க வேண்டும்? உங்கள் உணவும் பானமும் எவ்வாறிருக்க வேண்டும்? இலக்ஷ்மி அல்லது நாராயணனைத் திருமணம் புரியப்போவதாக நீங்கள் அனைவரும் கூறுகிறீர்கள். சரி உங்களிடம் இந்த திவ்ய குணங்கள் உள்ளனவா என உங்களுக்குள் பாருங்கள். நீங்கள் புகைப்பிடித்தால் எவ்வாறு நாராயணன் ஆக முடியும்? நாரதரின் கதையும் உள்ளது. நாரதர் மாத்திரம் பக்தர் அல்ல. மனிதர்கள் அனைவரும் பக்தர்கள் ஆவர். தந்தை கூறுகிறார்: தேவர்கள் ஆகப்

போகின்ற குழந்தைகளாகிய நீங்கள் அகநோக்குடையவர்களாகி உங்களையே வினவுங்கள்: நான் தேவராக ஆகுவதனால் எனது நடத்தை எவ்வாறிருக்க வேண்டும்? நாங்கள் தேவர்கள் ஆகுகின்றோம். ஆகவே நாங்கள் மதுபானம் அருந்தக் கூடாது, சிகரெட் புகைக்கக் கூடாது, விகாரத்தில் ஈடுபடக்கூடாது அத்துடன் தூய்மையற்ற மனிதரினால் தயாரிக்கப்பட்ட உணவை உட்கொள்ளவும் கூடாது. இல்லையெனில் எமது ஸ்திதி பாதிக்கப்படும். தந்தை இங்கமர்ந்திருந்து இவ்விடயங்களை உங்களுக்கு விளங்கப்படுத்துகிறார். வேறு எவருக்கும் நாடகத்தின் இரகசியம் தெரியாது. இது ஒரு நாடகம். அனைவரும் நடிகர்கள் ஆவர். ஆத்மாக்களாகிய நாங்கள் மேலிருந்து கீழே வருகிறோம். முழு உலகிலுமுள்ள ஒவ்வொரு நடிகருக்கும் நடப்பதற்கு ஒரு பாகம் உள்ளது. உங்கள் ஒவ்வொருவருக்கும் நடப்பதற்குச் சொந்த பாகம் உள்ளது. பல நடிகர்கள் உள்ளனர். அவர்கள் எவ்வாறு தங்கள் பாகங்களை நடக்கின்றனர் எனப் பாருங்கள்! இதுவே சமயங்களின் பல்வகை விருட்சமாகும். மாமரம் பல்வகை விருட்சம் என அழைக்கப்பட மாட்டாது. அது மாம்பழங்களையே கொண்டிருக்கும். இது மனித உலக விருட்சம் ஆனால் அது சமயங்களின் பல்வகை விருட்சம் என அழைக்கப்படுகிறது. ஒருவரே விதையாவார். மனிதவர்க்கத்தில் எவ்வளவு வகைகள் உள்ளன எனப் பாருங்கள்! அவர்கள் அனைவரும் மிக வித்தியாசமானவர்கள். தந்தை இங்கமர்ந்திருந்து இதனை விளங்கப்படுத்துகிறார். மனிதர்களுக்கு எதுவுமே தெரியாது. தந்தையால் மாத்திரமே சாதாரண மனிதர்களைத் தெய்வீகப் புத்தி உடையவர்களாக மாற்ற முடியும். இந்தப் பழைய உலகின் ஒரு சில நாட்களே எஞ்சியுள்ளன என்பது உங்களுக்குத் தெரியும். ஒரு சக்கரத்திற்கு முன் இருந்தது போன்று நாற்று நாட்டப்பட்டுள்ளது. நற்பிரஜைகளினதும் சாதாரண பிரஜைகளினதும் நாற்றும் நாட்டப்படுகிறது. இராச்சியம் இங்கு ஸ்தாபிக்கப்படுகிறது. அனைத்தையிடும் குழந்தைகளாகிய நீங்கள் உங்கள் புத்தியைப் பயன்படுத்த வேண்டும். நீங்கள் முரளியைச் செவிமடுத்தாலும் செவிமடுக்காவிட்டாலும் பரவாயில்லை என்பது இல்லை. உங்களில் சிலரது புத்தி இங்கிருக்கும் போது கூட வெளியில் அலைகிறது. உங்களில் சிலருக்கு தனிப்பட்ட முறையில் நேரடியாக முரளியை செவிமடுக்கும் போது உங்களுக்குள் சந்தோஷம் பொங்குகிறது. முரளியைச் செவிமடுப்பதற்காக அவர்கள் இங்கு ஓடிவருகின்றனர். கடவுள் கற்பிக்கின்றார்! ஆகவே அத்தகைய கல்வியை நீங்கள் கற்காது விடக்கூடாது. ஒலிநாடா அனைத்தையும் துல்லியமாகப் பதிவு செய்கிறது. ஆகவே அதனைச் செவிமடுங்கள். செல்வந்தர் எவரேனும் இதைக் கொள்வனவு செய்தால் ஏழைகளால் செவிமடுக்க முடியும். பலர் நன்மையடைவார்கள். ஏழைக் குழந்தைகளாலும் தங்களுக்கு மிக மேன்மையான ஒரு பாக்கியத்தை உருவாக்கிக்கொள்ள முடியும். குழந்தைகள் தங்குவதற்காகவே பாபா கட்டடங்களைக் கட்டியுள்ளார். சில ஏழைக்குழந்தைகள் 2 ரூபாவைக் கூட காசுக் கட்டளையில் அனுப்புகிறார்கள். பாபா இந்தக் கட்டடத்திற்கு எனது பெயரில் ஒரு கல்லை இடுங்கள். அத்துடன் ஒரு ரூபாயை யக்கியத்தில் இடுங்கள் என அவர்கள் கூறுகிறார்கள். பொக்கிஷக் களஞ்சியத்தை நிரப்புவார்களும் இருக்க வேண்டும். வைத்திய சாலைகள் போன்றவை கட்டப்படும் போது பெருமளவு செலவீனங்கள் ஏற்படுகின்றன. செல்வந்தர்கள் அரசாங்கத்திற்கு அதிகளவு உதவி செய்கிறார்கள். அவர்கள் பிரதிபலனாக எதனைப் பெறுவார்கள்? தற்காலிகமான சந்தோஷம். எவ்வாறாயினும் நீங்கள் இங்கே செய்யும் எதற்கும் வெகுமதி 21 பிறவிகளுக்கு நீடிக்கிறது. பாபா எவ்வாறு அனைத்தையும் கொடுத்து முதலிலக்க உலக அதிபதி ஆகின்றார் என்பதை நீங்கள் பார்க்கிறீர்கள். 21 பிறவிகளுக்கான அத்தகைய ஒரு பேரத்தினை எவர்தான் பேச மாட்டார்கள்? இதனாலேயே அவர் கள்ளங்கபடமற்ற பிரபு என அழைக்கப்படுகிறார். அந்த விடயம் தற்காலத்தையே குறிக்கிறது. அவர் மிகவும் கள்ளங்கபடம் அற்றவர். நீங்கள் விரும்பிய எதனையும் செய்யுங்கள் என அவர் கூறுகிறார். சில புதல்விகள் மிகவும் ஏழைகளாக இருக்கிறார்கள் அவர்கள் தமது ஜீவனோபாயத்திற்காக ஆடைகளை தைக்கின்றனர். அவர்கள் மிகவும் உயர்ந்ததோர் அந்தஸ்தினைப் பெறுவார்கள் என பாபா அறிவார். ஒரு பிடி அரிசி கொடுத்து 21 பிறவிகளுக்கு மாளிகையினைப் பெற்ற சுதாமாவின் உதாரணமும் உள்ளது. நீங்கள் இவ்விடயங்களைச் செய்யும் முயற்சிக்கேற்ப வரிசைக்கிரமமாகப் புரிந்துகொள்கிறீர்கள். தந்தை கூறுகிறார்: நான் கள்ளங்கபடம் அற்ற பிரபு ஆவேன். இந்த தாதா கள்ளங்கபடமற்ற பிரபு அல்ல. இவரும் கூறுகிறார் சிவபாபாவே கள்ளங்கபடமற்ற பிரபு. அவர் வியாபாரி, நகை வியாபாரி, மந்திரவாதி எனவும் அழைக்கப்படுகிறார். நீங்கள் உலகின் அதிபதிகள் ஆகுகின்றீர்கள். பாரதம் இப்பொழுது ஏழ்மை அடைந்துள்ளது. மக்கள் செல்வந்தர்களாகவும் அரசாங்கம் ஏழையாகவும் உள்ளது. பாரதம் எவ்வாறு மேன்மையானதாக இருந்தது என்பதை நீங்கள் இப்பொழுது புரிந்துகொள்கிறீர்கள். அது உண்மையில் சுவர்க்கமாக இருந்தது. இன்னமும் அதன் அறிகுறிகள் உள்ளன. சோமநாத் ஆலயம் வைரங்களாலும் இரத்தினங்களாலும் அழகாக அலங்கரிக்கப்பட்டிருந்தது. ஓட்டகச் சமையலாவில் அந்த வைரங்கள் அனைத்தும் கொள்ளையடிக்கப்பட்டன. இந்த உலகம் நிச்சயமாக இப்பொழுது மாற்றமடையப் போகிறதென்பது குழந்தைகளாகிய உங்களுக்குத் தெரியும். நாங்கள் இப்பொழுது அதற்கான ஆயத்தங்களைச் செய்கிறோம். எவற்றையேனும் செய்பவர்கள் அதற்கான வெகுமதியைப் பெறுவார்கள். மாயாவிடம் இருந்து அதிகளவு எதிர்ப்புக்கள் இருக்கின்றன. நீங்கள் கடவுளைப் பின்பற்றுபவர்களாக இருக்கையில் ஏனைய அனைவரும் இராவணனின் அடிமைகளாக இருக்கின்றனர். நீங்கள் சிவபாபாவிற்கு உரியவர்கள். சிவபாபா உங்களுக்கு உங்களின் ஆஸ்தியைக் கொடுக்கிறார். ஆகவே, வேறுஎவருமல்லாது தந்தையே உங்கள் புத்தியில் இருக்கவேண்டும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. அகநோக்குடையவர்களாகி உங்களுடன் பேசுங்கள்: நான் தேவர் ஆகுவதனால் எனது நடத்தை எவ்வாறிருக்க வேண்டும்? எனது உணவோ, பானமோ தூய்மையற்றுள்ளதா?
2. உங்கள் எதிர்கால 21 பிறவிகளுக்கான பாக்கியத்தை மேன்மையாக்கிக் கொள்வதற்கு, சுதாமாவைப் (குசேலரைப்) போல் உங்களிடம் உள்ள அனைத்தையும் கள்ளங்கபடமற்ற பிரபுவிடம் கொடுத்து விடுங்கள். இந்தக் கல்வியைத் தவறவிடுவதற்கான எத்தகைய சாக்குப் போக்குகளையும் கூறாதீர்கள்.

ஆசீர்வாதம்: நீங்கள் அனைத்து மனித ஆத்மாக்களுக்கும் முக்காலங்களினதும் காட்சியை அருள்கின்ற ஒரு தெய்வீகக் கண்ணாடி ஆகுவீர்களாக. குழந்தைகளாகிய நீங்கள் இப்பொழுது அனைத்து மனித ஆத்மாக்களும், அவர்களது முக்காலங்களினதும் காட்சியைக் காணக்கூடிய ஒரு தெய்வீகக் கண்ணாடியாக ஆகவேண்டும். அவர்கள் என்னவாக இருந்தார்கள், இப்பொழுது என்னவாக இருக்கின்றார்கள், எதிர்காலத்தில் என்னவாக ஆகப்போகின்றார்கள் என்பதைத் தெளிவாகப் பார்க்கக்கூடியதாக இருக்கவேண்டும். அவர்கள் பல பிறவிகளாகக் கொண்டிருந்த தாகமும், ஆசைகளும் அத்துடன் முக்தி அல்லது சுவர்க்கத்துக்குச் செல்கின்ற ஆசையும் நிறைவேறுகின்றது என அவர்கள் தெரிந்துகொள்ளும்போது, தந்தையிடமிருந்து தங்கள் ஆஸ்தியைக் கோரிக்கொள்வதற்காக இலகுவாகக் கவரப்பட்டு இங்கே வருவார்கள்.

சுலோகம்: ஒரே பலம், ஒரே நம்பிக்கை என்ற பாடம் சதா உறுதியாக இருக்கட்டும், உங்களால் இலகுவாக நடுக்கடலில் (எந்தவிதமான கஷ்டங்களிலிருந்தும்) இருந்து வெளியே வரமுடியும்.

ஓம் சாந்தி